



Gabra tal-ġurisprudenza

KONKLUŻJONIJIET TAL-AVUKAT ĠENERALI
PITRUZZELLA
ipprezentati fis-17 ta' Ġunju 2021¹

Kawża C-340/20

Bank Sepah

vs

**Overseas Financial Limited,
Oaktree Finance Limited**

(talba għal deċiżjoni preliminari mressqa mill-Cour de cassation (il-Qorti tal-Kassazzjoni, Franza))

“Rinviju għal deċiżjoni preliminari – Politika estera u ta' sigurtà komuni – Miżuri restrittivi kontra l-Iran – Regolament (KE) Nru 423/2007 – Iffriżar ta' fondi ta' persuni, entitajiet jew organi rrikonoxxuti mill-Kunsill tal-Unjoni Ewropea bħala li jipparteċipaw fil-proliferazzjoni nukleari – Kuncett ta' 'ffriżar ta' fondi' u ta' 'ffriżar ta' riżorsi ekonomiċi' – Possibbiltà li tiġi applikata miżura kawtelatorja fuq fondi u riżorsi ekonomiċi ffrizati – Dejn preċedenti għall-iffriżar ta' fondi u mhux relatat mal-programm nukleari u ballistiku Iranjan”

I. Introduzzjoni

1. Kreditur ta' persuna jew entità sugġetta għal miżuri ta' ffrizjar ta' fondi u ta' riżorsi ekonomiċi implimentati fil-kuntest tal-politika esterna u ta' sigurtà komuni tal-Unjoni Ewropea jista', mingħajr awtorizzazzjoni minn qabel tal-awtorità nazzjonali kompetenti, jieħu miżuri kawtelatorji li ma għandhomx effett ta' hrug ta' assi mill-patrimonju, intiżi li jiggarrantixxu l-irkupru tal-krediti tiegħu, bħal garanzija ġudizzjarja jew sekwestru kawtelatorju, fuq l-assi ffrizati?

2. Din il-kwistjoni mingħajr preċedent tqum fil-kuntest ta' din il-kawża li tirrigwarda l-interpretazzjoni tal-Artikolu 1(h) u (j) u tal-Artikolu 7(1) tar-Regolament (KE) tal-Kunsill Nru 423/2007 tad-19 ta' April 2007 dwar miżuri restrittivi kontra l-Iran², kif ukoll tar-Regolamenti (UE) Nri 961/2010³ u 267/2012⁴ (iktar 'il quddiem ir-“Regolamenti suċċessivi”).

¹ Lingwa oriġinali: il-Franċiż.

² ĠU 2007, L 103, p. 1 u rettifika fil-ĠU 2009, L 64M, p. 423.

³ Regolament tal-Kunsill tal-25 ta' Ottubru 2010 dwar miżuri restrittivi kontra l-Iran u li jhassar ir-Regolament (KE) Nru 423/2007 (ĠU 2010, L 281, p. 1).

⁴ Regolament tal-Kunsill tat-23 ta' Marzu 2012 dwar miżuri restrittivi kontra l-Iran u li jhassar ir-Regolament (UE) Nru 961/2010 (ĠU 2012, L 88, p. 1 u rettifika fil-ĠU 2012, L 332, p. 31, fil-ĠU 2014, L 93, p. 85 u fil-ĠU 2019, L 297, p. 8).

3. Din it-talba għal deċiżjoni preliminari tressqet mill-Cour de cassation (il-Qorti tal-Kassazzjoni, Franza) fil-kuntest ta' kawża bejn Bank Sepah, bank Iranjan li l-assi tiegħu kienu s-sugġett ta' miżura ta' ffrizar ta' fondi u ta' riżorsi ekonomiċi u żewġ kredituri ta' dan il-bank, Overseas Financial Limited u Oaktree Finance Limited. Hija tagħti l-opportunità lill-Qorti tal-Ġustizzja tikkjarifika ulterjorment il-portata tal-kunċetti ta' "ffrizar ta' fondi" u ta' "ffrizar ta' riżorsi ekonomiċi".

II. Il-kuntest ġuridiku

4. Fil-kuntest tal-miżuri adottati sabiex issir pressjoni fuq ir-Repubblika Iżlamika tal-Iran sabiex din tal-aħħar ittemm l-attivitajiet nukleari tagħha li joħolqu riskju ta' proliferazzjoni u l-iżvilupp ta' sistemi ta' kunsinna ta' armi nukleari, il-Kunsill tal-Unjoni Ewropea implimenta r-Riżoluzzjoni 1737 (2006) tal-Kunsill tas-Sigurtà tan-Nazzjonijiet Uniti (iktar 'il quddiem il-"Kunsill tas-Sigurtà") tat-23 ta' Dicembru 2006, li kienet tipprevedi l-iffrizar tal-fondi u tar-riżorsi ekonomiċi tal-persuni u tal-entitajiet involuti fil-programm nukleari jew tal-missili ballistiċi Iranjan, billi adotta l-Požizzjoni Komuni 2007/140/PESK tas-27 ta' Frar 2007 dwar miżuri restrittivi kontra l-Iran⁵.

5. L-Artikolu 5(1) ta' din il-pożizzjoni komuni kien jipprevedi l-iffrizar tal-fondi u tar-riżorsi ekonomiċi li jappartjenu lill-persuni u entitajiet indikati fl-anness tar-Riżoluzzjoni 1737 (2006), jew indikati skont l-imsemmija riżoluzzjoni, kif ukoll il-fondi u r-riżorsi ekonomiċi kollha li dawn il-persuni jew entitajiet għandhom, iżommu jew jikkontrollaw, direttament jew indirettament. L-imsemmija persuni u entitajiet kienu elenkati fl-Anness I tal-imsemmija pożizzjoni komuni.

6. Il-lista li tinsab fl-anness tar-Riżoluzzjoni 1737 (2006) giet aġġornata permezz ta' diversi riżoluzzjonijiet ulterjuri, b'mod partikolari permezz tar-Riżoluzzjoni 1747 (2007) tal-Kunsill tas-Sigurtà tal-24 ta' Marzu 2007. Wara din ir-riżoluzzjoni tal-aħħar, il-Kunsill adotta l-Požizzjoni Komuni 2007/246/PESK⁶.

7. Fuq il-bażi tal-Požizzjoni Komuni 2007/140/PESK, il-Kunsill adotta r-Regolament Nru 423/2007.

8. L-Artikolu 1(h) u (j) ta' dan ir-regolament jipprovdi:

"Għall-finijiet ta' dan ir-Regolament biss, għandhom japplikaw id-definizzjonijiet li ġejjin:

[...]

(h) 'iffrizar ta' fondi' tfisser il-prevenzjoni ta' kwalunkwe moviment, trasferiment, alterazzjoni, użu ta', aċċess għal, jew negozju b'fondi bi kwalunkwe mod li jirriżulta fi kwalunkwe bidla fil-volum, fl-ammont, fil-lok, fid-dritt tal-proprjetà, fil-pussess, fil-karattru, fid-destinazzjoni tagħhom jew f'bidla oħra li tippermetti l-użu tal-fondi, inkluża l-amministrazzjoni ta' portfolio;

[...]

⁵ ĠU 2008, L 4M, p. 155

⁶ Pożizzjoni Komuni tat-23 ta' April 2007 li temenda l-Požizzjoni Komuni 2007/140 (ĠU 2008, L 4M, p. 397).

(j) ‘iffriżar ta’ riżorsi ekonomiċi’ tfisser il-prevenzjoni ta’ l-użu ta’ riżorsi ekonomiċi għall-akkwist ta’ fondi, oġġetti jew servizzi bi kwalunkwe mod, inklużi, iżda mhux limitata għalihom, il-bejgħ, il-kiri jew l-użu bħala garanzija [ipoteka] tagħhom;”

9. L-Artikolu 7 tal-imsemmi regolament jipprovdi:

“1. Il-fondi u r-riżorsi ekonomiċi kollha li jappartjenu, huma l-proprjetà ta’, huma miżmuma jew huma kkontrollati mill-persuni, entitajiet u korpi elenkati fl-Anness IV għandhom ikunu ffriżati.
[...]

[...]

3. L-ebda fondi jew riżorsi ekonomiċi ma għandhom jintgħamlu disponibbli, direttament jew indirettament, lil jew għall-benefiċċju tal-persuni fiżiċi jew ġuridiċi, l-entitajiet jew il-korpi elenkati fl-Annessi IV u V.

4. Il-parteciċipazzjoni, konxja u intenzjonata, f’attivitajiet li l-għan jew l-effett tagħhom hu, direttament jew indirettament, l-evazzjoni tal-miżuri msemmija fil-paragrafi 1, 2 u 3 għandha tiġi pprojbita”.

10. Skont l-Artikolu 8 tal-istess regolament:

“B’deroga mill-Artikolu 7, l-awtoritajiet kompetenti ta’ l-Istati Membri, kif indikat fil-websites elenkati fl-Anness III, jistgħu jawtorizzaw ir-rilaxx ta’ ċerti fondi jew riżorsi ekonomiċi ffriżati, jekk jiġu sodisfatti l-kondizzjonijiet li ġejjin:

(a) il-fondi jew ir-riżorsi ekonomiċi huma s-suġġett ta’ rahan ġuridiku, amministrattiv jew arbitrali stabbilit qabel id-data li fiha l-persuna, l-entità jew il-grupp imsemmi fl-Artikolu 7 ġie magħżul mill-Kumitat tas-Sanzjonijiet, il-Kunsill ta’ Sigurtà jew mill-Kunsill jew minn sentenza ġuridika, amministrattiva jew arbitrali mogħtija qabel dik id-data.

[...]”

11. Ir-Regolament tal-Kummissjoni (KE) Nru 441/2007 tal-20 ta’ April 2007 li jemenda r-Regolament Nru 423/2007⁷ inkluda Bank Sepah fil-lista li tinsab fl-Anness IV tar-Regolament Nru 423/2007.

12. Ir-Regolament Nru 423/2007 ġie sussegwentement issostitwit bir-Regolament Nru 961/2010, li ġie segwit mir-Regolament Nru 267/2012, li għadu fis-seħħ. L-Artikolu 1(h) u (i), u l-Artikoli 16 u 17 tar-Regolament 961/2010, kif ukoll l-Artikolu 1(j) u (k), u l-Artikoli 23 u 24 tar-Regolament Nru 267/2012, huma, essenzjalment, identiċi għall-Artikolu 1(h) u (j), kif ukoll l-Artikoli 7 u 8 tar-Regolament Nru 423/2007. Bank Sepah hija inkluża fil-lista tal-Anness VII tar-Regolament Nru 961/2010 u f’dik tal-Anness VIII tar-Regolament Nru 267/2012. Għal raġunijiet ta’ konċiżjoni, fil-kumpliment tal-konkluzjonijiet tiegħi, ser nirreferi biss għad-dispożizzjonijiet tar-Regolament Nru 423/2007, peress li l-istess kunsiderazzjonijiet legali japplikaw għad-dispożizzjonijiet korrispondenti tar-Regolamenti suċċessivi.

⁷ ĠU 2008, L 338M, p. 932.

III. Il-fatti, il-proċedura fil-kawża prinċipali u d-domandi preliminari

13. Wara r-Riżoluzzjoni 1747 (2007) implimentata mill-Pożizzjoni Komuni 2007/246 u mir-Regolament Nru 441/2007, Bank Sepah giet inkluzja fil-lista tal-entitajiet involuti fil-programm nukleari jew ta' missili ballistiċi, li l-assi tagħhom kellhom jgħu ffrizati.

14. Permezz ta' sentenza tal-cour d'appel de Paris (il-Qorti tal-Appell ta' Pariġi, Franza) tas-26 ta' April 2007, Bank Sepah giet ikkundannata tħallas lil Overseas Financial u lil Oaktree Finance l-ekwivalenti f'euro tas-somma ta' 2 500 000 dollari Amerikani (USD) (madwar EUR 2 050 000) u USD 1 500 000 (madwar EUR 1 230 000) rispettivament, flimkien mal-interessi bir-rata legali mid-data tas-sentenza.

15. Wara li kisbu hłas parzjali, fit-2 ta' Diċembru 2011, Overseas Financial u Oaktree Finance talbu lill-Ministru għall-Ekonomija jawtorizza, skont l-Artikolu 8 tar-Regolament Nru 423/2007, ir-rilaxx tas-somma li kienet għadha dovuta. Peress li ma kisbux risposta mingħand il-Ministru, Overseas Financial u Oaktree Finance pprezentaw rikors għal annullament kontra ċ-ċaħda impliċita tat-talba tagħhom. It-Tribunal administratif de Paris (il-Qorti Amministrattiva ta' Pariġi, Franza) ċaħdet dan ir-rikors minħabba li kull rilaxx skont l-Artikolu 8 tal-imsemmi regolament kellu jinkludi deċiżjoni mogħtija qabel it-23 ta' Diċembru 2006, id-data tal-adozzjoni tar-Riżoluzzjoni 1737 (2006), filwaqt li l-kundanna għall-hłas mingħand Bank Sepah seħhet wara din id-data.

16. Fid-dawl tal-fatt li, wara l-irtirar ta' Bank Sepah mil-lista tal-entitajiet suġġetti għall-miżuri restrittivi, li seħh fit-23 ta' Jannar 2016⁸, ebda awtorizzazzjoni amministrattiva ma kienet iktar meħtieġa sabiex jinkiseb il-hłas dovut, fit-21 ta' Ottubru 2016, il-cour administrative d'appel de Paris (il-Qorti Amministrattiva tal-Appell ta' Pariġi), li kienet giet adita b'appell, iddikjarat li ma kienx hemm lok li tingħata deċiżjoni fuq il-mertu⁹.

17. Fis-17 ta' Mejju 2016, Overseas Financial u Oaktree Finance pprovdew ordnijiet għall-hłas kontra Bank Sepah imbagħad, peress li ma rċevew l-ebda hłas, infurzew, fil-5 ta' Lulju 2016, sekwestri ta' flus u sekwestri ta' ishma u ta' titoli finanzjarji. Permezz ta' sentenza tad-9 ta' Jannar 2017, il-qorti ta' eżekuzzjoni vvalidat dawn is-sekwestri kif ukoll l-ammont tagħhom, inkluzi l-interessi previsti mis-sentenza tal-cour d'appel de Paris (il-Qorti tal-Appell ta' Pariġi) tas-26 ta' April 2007. Filwaqt li appellat minn din id-deċiżjoni, Bank Sepah sostniet li hija ma setgħetx tinzamm responsabbli għall-hłas tal-interessi, billi qieset li tqiegħdet fl-impossibbiltà li tħallas id-dejn tagħha b'każ ta' forza magħguri li jirriżulta mill-iffriżar tal-assi tagħha bir-Regolament Nru 423/2007, li konsegwentement wassal għas-sospensjoni tal-interessi.

18. Permezz ta' sentenza tat-8 ta' Marzu 2018, il-cour d'appel de Paris (il-Qorti tal-Appell ta' Pariġi, Franza), minn naħa, ċaħdet l-appell ta' Bank Sepah u, min-naħa l-oħra, irrilevat li, minflok, terminu ta' preskrizzjoni ta' hłas snin kien japplika għaċ-ċirkustanzi inkwistjoni. Fil-fatt, skont di il-qorti tal-appell, xejn ma pprojbixxa lil Overseas Financial u Oaktree Finance milli jieħdu miżuri ta' eżekuzzjoni kawtelatorji, li setgħu jinterrompu l-preskrizzjoni. Peress li tali miżuri ma kinux ġew adottati qabel l-ordnijiet ta' hłas tas-17 ta' Mejju 2016, l-imsemmija qorti

⁸ Ara l-Artikolu 1 tar-Regolament ta' Implimentazzjoni tal-Kunsill (UE) 2016/74 tat-22 ta' Jannar 2016 li jimplementa r-Regolament (UE) Nru 267/2012 dwar miżuri restrittivi kontra l-Iran (ĠU 2016, L 16, p. 6).

⁹ Wara appell mid-deċiżjoni tat-tribunal administratif de Paris (il-Qorti Amministrattiva ta' Pariġi), din il-qorti indirizzat domanda preliminari lill-Qorti tal-Gustizzja dwar il-validità tal-Artikolu 17 tar-Regolament Nru 961/2010, ifformulat, sostanzjalment, b'mod identiku għall-Artikolu 8 tar-Regolament Nru 423/2007. Wara l-irtirar ta' Bank Sepah mil-lista ta' entitajiet suġġetti għal miżuri restrittivi, il-Qorti tal-Gustizzja ddecidiet, permezz ta' digriet tat-23 ta' Marzu 2016, Overseas Financial u Oaktree Finance (C-319/15, mhux ippubblikat, EU:C:2016:268). li ma kienx hemm lok li tingħata deċiżjoni.

tal-appell iddeċidiet li l-interessi li Overseas Financial u Oaktree Finance setgħu jitolbu kellhom, konsegwentement, ikunu limitati għal dawk miżjuda mis-17 ta' Mejju 2011, jiġifieri ħames snin qabel l-imsemmija ordnijiet.

19. Kemm Bank Sepah kif ukoll Overseas Financial u Oaktree Finance appellaw fil-kassazzjoni quddiem il-qorti tar-rinviju. B'mod partikolari, Overseas Financial u Oaktree Finance jikkontestaw il-parti tas-sentenza tal-appell li tikkonċerna l-preskrizzjoni ta' ħames snin fir-rigward tal-interessi.

20. Fir-rigward ta' din il-kwistjoni, il-qorti tar-rinviju tqis li s-soluzzjoni tal-kawża prinċipali tiddependi fuq jekk Overseas Financial u Oaktree Finance setgħux jinterrompu l-preskrizzjoni billi japplikaw miżura kawtelatorja jew miżura ta' eżekuzzjoni forzata fuq l-assi ffrizati ta' Bank Sepah.

21. F'dan ir-rigward, il-qorti tar-rinviju tirrileva li la r-Regolament Nru 423/2007 u lanqas ir-Regolamenti suċċessivi ma jinkludu ebda dispożizzjoni li tipprojbixxi espressament lil kreditur milli jieħu miżura kawtelatorja jew miżuri ta' eżekuzzjoni forzata fuq il-beni ffrizati tad-debitur tiegħu u li, fid-dawl tad-definizzjoni tal-kunċett ta' "ffriżar ta' fondi" li jinsab f'dawn ir-regolamenti, ma jistax jiġi eskluż li miżuri li ma jaqgħu taħt l-ebda waħda mill-projbizzjonijiet previsti fl-imsemmija regolamenti jiġu implimentati fuq assi ffrizati. Skont l-imsemmija qorti, tqum il-kwistjoni dwar jekk miżuri kawtelatorji li ma għandhomx effett ta' hrug ta' assi mill-patrimonju, bħas-sekwestri kawtelatorji u l-garanziji ġudizzjarji previsti mill-code des procédures civiles d'exécution français (il-Kodiċi ta' Proċedura Ċivili ta' Eżekuzzjoni Franciż, iktar 'il quddiem il-"Kodiċi ta' Proċedura Ċivili ta' Eżekuzzjoni")¹⁰, jistgħux jittieħdu fuq assi ffrizati mingħajr awtorizzazzjoni minn qabel.

22. Il-qorti tar-rinviju tistaqsi, l-ewwel nett, dwar jekk, minkejja l-assenza ta' effett ta' hrug ta' assi mill-patrimonju, is-sekwestri kawtelatorji u l-garanziji ġudizzjarji għandhomx bħala konsegwenza bidla tad-"destinazzjoni" tal-fondi li huma s-sugġett tagħha fis-sens tad-definizzjoni ta' ffrizar ta' fondi li tinsab fir-Regolament Nru 423/2007 u fir-Regolamenti suċċessivi u, b'mod iktar ġenerali, jekk dawn jistgħux jippermettu "użu" ta' fondi u ta' riżorsi ekonomiċi li huma s-sugġett ta' dan l-iffriżar, fis-sens tal-imsemmija regolamenti.

23. Il-qorti tar-rinviju tirrileva li dawn il-miżuri, billi jiżguraw lil dak li jimplementahom li jithallas bi prijorità, ladarba l-iffriżar jitneħħa, permezz ta' beni, drittijiet u krediti ipotekati, mirhuna jew maqbuda b'mod kawtelatorju, jistgħu fil-fatt jitqiesu li huma ta' natura li jincentivaw lil operatur ekonomiku jidhol f'kuntratt mal-persuna jew mal-entità li l-assi tagħha jkunu ffrizati, li jkun ekwivalenti għall-użu minn din tal-aħħar tal-valur ekonomiku tal-assi tagħha kklassifikati bħala fondi, jew għall-kisba, permezz tal-valur ekonomiku tal-assi tagħha, ikklassifikati bħala riżorsi ekonomiċi, fondi, beni jew servizzi.

¹⁰ Skont l-Artikolu 523 tal-Kodiċi ta' Proċedura Ċivili ta' Eżekuzzjoni, is-sekwestru kawtelatorju ta' krediti jipproduċi l-effetti ta' depożitu previst fl-Artikolu 2350 tal-Kodiċi Ċivili Franciż, press li dan għandu bħala effett l-użu speċjali ta' beni ssekwestrat u d-dritt li wiehed jithallas b'mod preferenzjali fir-rigward tal-kredituri l-oħrajn fuq beni mobbli jew grupp ta' beni mobbli u tangibbli, prezenti jew futuri. Il-qorti tar-rinviju tirrileva li s-sekwestri kawtelatorji ma għandhomx effett ta' hrug ta' assi mill-patrimonju sa fejn il-beni, il-kreditu u d-drittijiet issekwestrati jibqgħu fil-patrimonju tad-debitur. Skont l-Artikolu 531 ta' dan il-kodiċi, *garanzija ġudizzjarja* tista' tiġi kkostitwita fuq l-immobbli (ipoteka), il-proprietà kummerċjali, l-azzjonijiet, ishma u titoli (rahan); skont l-istess artikolu, il-beni sugġetti għal garanzija ġudizzjarja xorta jistgħu jiġu ttrasferiti. Il-garanzija ġudizzjarja tinvolvi li, fil-każ ta' trasferiment ta' beni jew drittijiet li fuqhom tkun ikkostitwita, id-dejn tal-persuna li tikkostitwixxi l-garanzija għandu jithallas bi prijorità qabel permezz tal-prezz tat-trasferiment.

24. It-tieni nett, il-qorti tar-rinviju tosserva li tali riskju jidher madankollu ineżistenti fil-każ ineżami, fejn il-kumpanniji Overseas Financial u Oaktree Finance qegħdin jippruvaw jirkupraw dejn li, filwaqt li gie kkostitwit minn deċiżjoni ġudizzjarja sussegwenti għall-iffriżar tal-assi ta' Bank Sepah, huwa bbażat fuq kawża kemm barranija għall-programm nukleari u ballistiku Iranjan kif ukoll qabel l-istabbiliment ta' dan l-iffriżar. Għalhekk, skont l-imsemmija qorti, tqum il-kwistjoni dwar jekk il-possibbiltà li tittiehed, mingħajr awtorizzazzjoni minn qabel, miżura fuq assi ffrizati għandhiex tiġi evalwata biss fuq il-bażi tan-natura tal-miżura kkonċernata, mingħajr ma jittiehdu inkunsiderazzjoni l-karatteristiċi speċifiċi tal-każ, jew jekk, għall-kuntrarju, dawn il-karatteristiċi speċifiċi jistgħux jittiehdu inkunsiderazzjoni.

25. F'dawn iċ-ċirkustanzi, il-Cour de cassation (il-Qorti tal-Kassazzjoni, Franza) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) L-Artikolu (1)(h) u (j) u l-Artikolu 7(1) tar-Regolament [Nru 423/2007], l-Artikolu 1(i) u (h) u l-Artikolu 16(1) tar-Regolament [961/2010] kif ukoll l-Artikolu (1)(k) u (j) u l-Artikolu 23(1) tar-Regolament [Nru 267/2012] għandhom jiġu interpretati fis-sens li, mingħajr awtorizzazzjoni minn qabel mingħand l-awtorità nazzjonali kompetenti, jipprekludu li tiġi implimentata fir-rigward ta' assi ffrizati, miżura li ma għandhiex effett ta' hruġ ta' assi mill-patrimonju, bħal garanzija ġudizzjarja jew sekwestru kawtelatorju, li huma previsti mill-Kodiċi tal-Proċedura Ċivili Franciż ta' Eżekuzzjoni?
- 2) Il-fatt li l-bażi tad-dejn li għandu jiġi rkuprat mingħand il-persuna jew l-entità li l-assi tagħha huma ffrizati ma huwiex relatat mal-programm nukleari u ballistiku Iranjan u huwa preċedenti għar-[Riżoluzzjoni 1737 (2006)] tat-23 ta' Diċembru 2006 huwa rilevanti sabiex tingħata risposta għall-ewwel domanda?”

IV. Analizi ġuridika

A. Fuq l-ewwel domanda preliminari

26. Permezz tal-ewwel domanda preliminari tagħha, il-qorti tar-rinviju tistaqsi, essenzjalment, jekk il-kunċetti ta' “ffriżar ta' fondi” u ta' “ffriżar ta' rizorsi ekonomiċi”, kif previsti fir-Regolament Nru 423/2007 u fir-Regolamenti suċċessivi, għandhomx jiġu interpretati fis-sens li jipprekludu li fuq assi ffrizati tittiehed miżura li ma għandhiex effett ta' hruġ ta' assi mill-patrimonju, bħal garanzija ġudizzjarja jew sekwestru kawtelatorju fid-dritt Franciż, mingħajr awtorizzazzjoni minn qabel tal-awtorità nazzjonali kompetenti.

27. Il-partijiet li pprezentaw osservazzjonijiet quddiem il-Qorti tal-Ġustizzja għandhom pożizzjonijiet differenti fir-rigward tar-risposta li għandha tingħata għal din id-domanda. Minn naħa, il-Gvern Franciż kif ukoll Overseas Financial u Oaktree Finance jsostnu li awtorizzazzjoni tal-awtorità kompetenti hija meħtieġa qabel ma tkun tista' tittiehed, fuq assi ffrizati, miżura kawtelatorja bħal dik imsemmija mill-qorti tar-rinviju. Min-naħa l-oħra, Bank Sepah tikkunsidra li tali miżuri kawtelatorji jistgħu jittiehdu fuq assi ffrizati mingħajr ebda awtorizzazzjoni minn qabel min-naħa tal-awtorità kompetenti. Il-Kummissjoni Ewropea, min-naħa tagħha, tqis li awtorizzazzjoni minn qabel tal-awtorità kompetenti ma hijiex meħtieġa sabiex ikunu jistgħu jittiehdu miżuri kawtelatorji bħal dawk imsemmija mill-qorti tar-rinviju fuq assi ffrizati, iżda li l-parti li jkollha l-intenzjoni li tiehu tali miżuri tkun obligata tinforma lil din l-awtorità minn qabel u b'mod sistematiku.

28. Ir-risposta għall-ewwel domanda magħmula mill-qorti tar-rinviju tippreżupponi li jiġu interpretati, sabiex tiġi ddeterminata l-portata tagħhom, il-kunċetti ta' "ffriżar ta' fondi" u ta' "ffriżar ta' rizorsi ekonomiċi" kif iddefiniti fl-Artikolu 1(h) u (j) tar-Regolament Nru 423/2007 u fid-dispożizzjonijiet korrispondenti tar-Regolamenti suċċessivi. L-interpretazzjoni ta' dawn id-dispożizzjonijiet għandha l-għan li tivverifika jekk miżuri kawtelatorji li ma għandhomx effett ta' hruġ ta' assi mill-patrimonju, bħal dawk imsemmija mill-qorti tar-rinviju, jaqgħux taht il-kamp ta' applikazzjoni ta' dawn il-kunċetti.

29. F'dan ir-rigward, infakkar li skont ġurisprudenza stabbilita, għall-interpretazzjoni ta' dispożizzjoni tad-dritt tal-Unjoni, hemm lok li jittiehdu inkunsiderazzjoni mhux biss il-kliem tagħha, iżda wkoll il-kuntest tagħha u l-għanijiet li jridu jintlahqu mil-legiżlazzjoni li tiffirma parti minnha u, jekk ikun il-każ, l-oriġini tagħha¹¹.

30. F'dak li jirrigwarda l-interpretazzjoni letterali tad-dispożizzjonijiet inkwistjoni, għandu jiġi osservat li, hekk kif irrilevat il-qorti tar-rinviju, la r-Regolament Nru 423/2007 u lanqas ir-Regolamenti suċċessivi ma jinkludu projbizzjoni espressa li jittiehdu miżuri kawtelatorji fuq fondi jew rizorsi ffriżati. F'dawn ir-regolamenti, madankollu, il-kunċetti ta' "ffriżar ta' fondi" u ta' "ffriżar ta' rizorsi ekonomiċi" huma ddefiniti b'mod partikolarment wiesa', b'mod li jiffriżaw kemm jista' jkun l-assi tal-persuni elenkati fid-data tal-għażla tagħhom.

31. Għaldaqstant, għal dak li jikkonċerna, l-ewwel nett, il-kunċett ta' "ffriżar ta' fondi" dan ifisser il-prevenzjoni ta' "kwalunkwe moviment, trasferiment, alterazzjoni, użu ta', aċċess għal, jew negozju b'fondi bi kwalunkwe mod li jirriżulta fi kwalunkwe bidla fil-volum, fl-ammont, fil-lok, fid-dritt tal-proprjetà, fil-pussess, fil-karattru, fid-destinazzjoni tagħhom jew f'bidla oħra li tippermetti l-użu tal-fondi, inkluża l-amministrazzjoni ta' portfolio".

32. Minn din id-definizzjoni jirriżulta esplicitament li l-iffriżar ta' fondi ma jipprekludix biss il-miżuri li jistgħu jbiddu l-portata tal-patrimonju tal-persuni u entitajiet issanzjonati, iżda jipprekludi wkoll tranzazzjonijiet fuq dawn il-fondi li jibdlu esklużivament in-natura jew id-destinazzjoni tagħhom. B'hekk jidher li din id-definizzjoni tinkludi fil-kunċett ta' "ffriżar ta' fondi" miżuri li ma għandhomx effett ta' hruġ ta' assi mill-patrimonju peress li la jippreżupponu bidla fil-proprjetà u lanqas bidla fil-pussess tal-fondi kkonċernati.

33. Fir-rigward tal-mezzi previsti sabiex jiġu evitati dawn il-miżuri, dawn huma ddefiniti b'mod estensiv, u jinkludu "kwalunkwe moviment, trasferiment, alterazzjoni, użu ta', aċċess għal, jew negozju" tal-fondi. L-użu tal-pronom indefinit "kwalunkwe" huwa, fil-fehma tiegħi, indizju tal-intenzjoni tal-legiżlatur tal-Unjoni li jikkarakterizza b'mod wiesa' ħafna d-definizzjoni tal-kunċett ta' "ffriżar ta' fondi".

34. Minn dan isegwi li d-definizzjoni tal-kunċett ta' ffriżar tal-fondi hija fformulata b'tali mod li tinkludi kull użu ta' fondi li għandu bħala konsegwenza, fost l-oħrajn, li jibdel id-destinazzjoni ta' dawn il-fondi, jiġifieri l-allokazzjoni tagħhom, l-użu jew l-għan tagħhom, mingħajr madankollu ma jittrasferixxi l-proprjetà jew anki l-pussess ta' dawn l-istess fondi. Għalhekk hija tirrigwarda wkoll miżuri ta' użu ta' fondi li ma għandhomx effett ta' hruġ ta' assi mill-patrimonju.

¹¹ Ara, b'mod partikolari, is-sentenza tal-14 ta' Mejju 2020, Országos Idegenrendészeti Főigazgatóság Dél-alföldi Regionális Igazgatóság (C-924/19 PPU u C-925/19 PPU, EU:C:2020:367, punt 113, kif ukoll il-ġurisprudenza ċċitata).

35. Għal dak li jirrigwarda, sussegwentement, il-kunċett ta' "ffriżar tar-rizorsi ekonomiċi", dan huwa ddefinit, fl-Artikolu 1(j) tar-Regolament Nru 423/2007 u fid-dispożizzjonijiet korrispondenti tar-Regolamenti suċċessivi, bħala "il-prevenzjoni ta' l-użu ta' rizorsi ekonomiċi għall-akkwist ta' fondi, oġġetti jew servizzi bi kwalunkwe mod, inklużi, iżda mhux limitata għalihom, il-bejgħ, il-kiri jew l-użu bħala garanzija [ipoteka] tagħhom".

36. Mill-kliem stess ta' din id-dispożizzjoni jirriżulta li l-legiżlatur tal-Unjoni ried jiddefinixxi wkoll il-kunċett ta' "ffriżar ta' rizorsi ekonomiċi" b'mod pjuttost wiesa', li jirriżulta mill-użu tal-kliem (fil-verżjoni Franciża) "kwalunkwe azzjoni" u "bi kwalunkwe mod".

37. Barra minn hekk, din id-definizzjoni tinkludi lista — ipprovduta espressament bħala eżempju u b'hekk miftuħa — ta' miżuri li ma jistgħux jiġu implimentati fuq rizorsi ekonomiċi; mid-dispożizzjoni inkwistjoni jirriżulta b'mod esplicitu li l-"użu bħala garanzija [ipoteka]" huwa wieħed minn dawn il-miżuri. Issa, kif irrilevaw il-Gvern Franciż kif ukoll Overseas Financial u Oaktree Finance, l-użu bħala ipoteka jikkostitwixxi — fid-dritt Franciż iżda wkoll fid-dritt ta' Stati Membri oħra¹² — sigurtà immobiljari, ta' natura legali, kuntrattwali jew ġudizzjarja, li tagħti lill-kreditur li jibbenefika minnha dritt ta' preferenza flimkien ma' *ius persecuendi*, iżda li ma jnvolvi ebda trasferiment tal-proprjetà jew tal-pussess tal-proprjetà kkonċernata. Għalhekk, din hija miżura li ma għandhiex effett ta' hruġ ta' assi mill-patrimonju.

38. Mill-analizi letterali tad-dispożizzjonijiet inkwistjoni jirriżulta li dawn jiddefinixxu l-kunċetti ta' "ffriżar ta' fondi" u ta' "ffriżar ta' rizorsi ekonomiċi" b'mod pjuttost wiesa' sabiex f'dawn il-kunċetti tiġi inkluża l-iktar firxa wiesgħa possibbli ta' tranżazzjonijiet ekonomiċi fuq il-fondi u fuq ir-rizorsi ekonomiċi li jkunu s-suġġett tal-iffriżar. Barra minn hekk, id-definizzjonijiet ta' dawn il-kunċetti li jinsabu fl-imsemmija dispożizzjonijiet jirreferu esplicitament għal miżuri li ma għandhomx effett ta' hruġ ta' assi mill-patrimonju.

39. Il-htieġa ta' interpretazzjoni wiesgħa tal-kunċetti ta' "ffriżar ta' fondi" u ta' "ffriżar tar-rizorsi ekonomiċi", li ma teskludix mill-kamp ta' applikazzjoni tagħhom miżuri meħuda fuq il-fondi u r-rizorsi ekonomiċi ffrizati li ma għandhomx effett ta' hruġ ta' assi mill-patrimonju, hija, barra minn hekk, ikkonfermata mill-analizi kumentwali u mill-għanijiet imfittxija mir-Regolament Nru 423/2007 u mir-Regolamenti suċċessivi.

40. Fil-fatt, minn perspettiva kumentwali, tali interpretazzjoni wiesgħa hija koerenti mal-portata wiesgħa tal-formulazzjoni tal-Artikolu 7(1) tar-Regolament Nru 423/2007 u tad-dispożizzjonijiet korrispondenti tar-Regolamenti suċċessivi li huma intiżi sabiex jiffriżaw il-fondi u r-rizorsi ekonomiċi kollha tal-persuni u entitajiet ikkonċernati.

41. Din hija wkoll koerenti mal-portata wiesgħa mogħtija mill-Qorti tal-Ġustizzja għall-kunċetti, minn naħa, ta' "fondi u rizorsi ekonomiċi"¹³ u, min-naħa l-oħra, ta' "tqegħid għad-dispożizzjoni"¹⁴, fil-ġurisprudenza tagħha dwar l-implimentazzjoni tal-miżuri restrittivi adottati fir-rigward tal-persuni ġuridici u fiżiċi kkonċernati mill-miżuri ta' ffrizar ta' fondi u ta' rizorsi ekonomiċi.

¹² Ara l-Artikoli 2393 *et seq.* tal-code civil (il-Kodiċi Ċivili) Franciż. Ara wkoll, bħala eżempju, għal dak li jikkonċerna d-dritt Taljan, l-Artikoli 2808 *et seq.* tal-Codice civile (il-Kodiċi Ċivili); għal dak li jikkonċerna d-dritt Spanjol, l-Artikoli 1874 *et seq.* tal-Código Civil (il-Kodiċi Ċivili) kif ukoll l-Artikolu 104 *et seq.* tal-Ley Hipotecaria (il-Liġi dwar l-Ipoteki) u, għal dak li jikkonċerna d-dritt Germaniż, l-Artikoli 1113 *et seq.* tal-Bürgerliches Gesetzbuch (il-Kodiċi Ċivili).

¹³ Iddefinit fl-Artikolu 1(g) u (i) tar-Regolament Nru 423/2007. Ara wkoll l-Artikolu 1(f) u (j) tar-Regolament Nru 961/2010 u l-Artikolu 1(h) u (l) tar-Regolament Nru 267/2012.

¹⁴ Skont l-Artikolu 7(3) tar-Regolament Nru 423/2007, "[l]-ebda fondi jew rizorsi ekonomiċi ma għandhom jintgħamli disponibbli, direttament jew indirettament, lil jew għall-benefiċċju tal-persuni fiżiċi jew ġuridici, l-entitajiet jew il-korpi elenkati fl-Annessi IV u V". Ara wkoll l-Artikolu 16(3) tar-Regolament Nru 961/2010 u l-Artikolu 23(3) tar-Regolament Nru 267/2012, li jinkludi dispożizzjoni ekwivalenti.

42. Għalhekk, għal dak li jikkonċerna l-kunċett ta' "fondi u riżorsi ekonomiċi", mill-ġurisprudenza stabbilita tal-Qorti tal-Ġustizzja jirriżulta li dan il-kunċett għandu tifsira wiesgħa, li tkopri l-assi ta' kull tip akkwistat bi kwalunkwe mezz¹⁵.

43. Fir-rigward tal-espressjoni "tqegħid għad-dispożizzjoni", mill-ġurisprudenza stabbilita tal-Qorti tal-Ġustizzja jirriżulta li din għandha wkoll tifsira wiesgħa, li tinkludi kull att li t-twettiq tiegħu huwa neċessarju sabiex persuna, grupp jew entità ssuġġettati għal miżura ta' ffrizar ta' fondi jew riżorsi ekonomiċi, tikseb effettivament is-setgħa li tiddisponi bis-sħiħ mill-fondi, assi finanzjarji oħra jew riżorsi ekonomiċi kkonċernati¹⁶.

44. Barra minn hekk, l-interpretazzjoni wiesgħa msemmija fil-punt 39 iktar 'il fuq issir neċessarja fid-dawl tar-rekwiżit li tiġi evitata kull evażjoni spjegata fl-Artikolu 7(4) tar-Regolament Nru 423/2007¹⁷.

45. Minn perspettiva teleoloġika, l-interpretazzjoni wiesgħa tal-kunċetti ta' "ffriżar ta' fondi" u ta' "ffriżar tar-riżorsi ekonomiċi", imsemmija fil-punt 39 iktar 'il fuq, hija koerenti mal-għanijiet tar-regolamenti li jimplementaw miżuri restrittivi ta' ffrizar ta' assi u, speċifikament, mal-għan li jrid jintlaħaq mir-Regolament Nru 423/2007 u mir-Regolamenti suċċessivi, fil-kuntest tal-miżuri restrittivi adottati kontra l-Iran.

46. Fil-fatt, minn naħa, b'mod ġenerali, il-Qorti tal-Ġustizzja indikat li l-għan tas-sistemi ta' ffrizar ta' assi ta' persuni jew entitajiet issuspettati li huma involuti f'attivitajiet koperti mill-imsemmija sistemi huwa li jipprevjeni li dawn il-persuni jkollhom aċċess għal riżorsi ekonomiċi jew finanzjarji, irrispettivament min-natura tagħhom, li huma jkunu jistgħu jużaw sabiex isostnu dawn l-attivitajiet¹⁸. Minn din il-perspettiva, il-miżuri restrittivi għandhom ikunu ppreveduti b'tali mod li jkollhom l-ikbar impatt fuq dawk il-persuni li l-aġir tagħhom irid jiġi influwenzat¹⁹.

47. Min-naħa l-oħra, għal dak li jikkonċerna speċifikament l-għanijiet tar-Regolament Nru 423/2007 u tar-Regolamenti suċċessivi, għandu jiġi rrilevat li dawn jiżguraw l-implimentazzjoni tal-Pożizzjoni Komuni 2007/140, adottata sabiex jintlaħqu fl-Unjoni Ewropea l-għanijiet tar-Rizoluzzjoni 1737 (2006), u huma intiżi sabiex jimplementaw din tal-aħħar²⁰.

¹⁵ Ara, b'analogija, is-sentenzi tad-29 ta' Ġunju 2010, E u F (C-550/09, EU:C:2010:382, punt 69), kif ukoll tas-17 ta' Jannar 2019, SH (C-168/17, EU:C:2019:36, punt 53).

¹⁶ Ara, b'analogija, is-sentenzi tal-11 ta' Ottubru 2007, Möllendorf u Möllendorf-Niehuus, (C-117/06, EU:C:2007:596, punti 50 u 51); tad-29 ta' Ġunju 2010, E u F (C-550/09, EU:C:2010:382, punti 66 u 67) kif ukoll tal-21 ta' Diċembru 2011, Afrasiabi *et* (C-72/11, EU:C:2011:874, punt 40).

¹⁷ Dwar dan ir-rekwiżit, ara s-sentenza tal-21 ta' Diċembru 2011, Afrasiabi *et* (C-72/11, EU:C:2011:874, punt 62 kif ukoll il-ġurisprudenza ċċitata).

¹⁸ Ara, pereżempju, f'dan is-sens u b'analogija, is-sentenzi tat-3 ta' Settembru 2008, Kadi u Al Barakaat International Foundation vs Il-Kunsill u Il-Kummissjoni (C-402/05 P u C-415/05 P, EU:C:2008:461, punt 169) kif ukoll tad-29 ta' April 2010, M *et* (C-340/08, EU:C:2010:232, punt 54).

¹⁹ Ara, f'dan ir-rigward, il-punt 6 tal-Prinċipji Bażiċi dwar l-użu ta' miżuri restrittivi, adottati mill-Kunsill tal-Unjoni Ewropea fis-7 ta' Ġunju 2004, 10198/1/04, disponibbli fl-indirizz li ġej: <https://www.consilium.europa.eu/fr/policies/sanctions/>.

²⁰ Ara l-premessa 3 tar-Regolament Nru 432/2007, kif ukoll il-premessa 4 tar-Regolament Nru 961/2010 u l-premessa 25 tar-Regolament Nru 267/2012. Mill-ġurisprudenza jirriżulta, għaldaqstant, li għandhom jittiehdu inkunsiderazzjoni t-test u l-għan tar-Rizoluzzjoni 1737 (2006) sabiex jiġi interpretat l-imsemmija regolamenti. Ara, b'analogija, is-sentenza tas-16 ta' Novembru 2011, Bank Melli Iran vs Il-Kunsill (C-548/09 P, EU:C:2011:735, punti 102 u 103).

48. Issa, kemm mill-kliem tar-Riżoluzzjoni 1737 (2006), kif ukoll mill-Pożizzjoni Komuni 2007/140²¹, jirriżulta b'mod ċar li l-miżuri restrittivi adottati kontra r-Repubblika Iżlamika tal-Iran għandhom għan preventiv fis-sens li huma intiżi li jipprevjenu l-iżvilupp tal-proliferazzjoni nukleari billi jagħmlu pressjoni fuq l-imsemmi pajjiż sabiex itemm l-attivitajiet tiegħu b'riskju ta' proliferazzjoni nukleari²².

49. Il-miżuri ta' ffrizar ta' fondi u ta' riżorsi ekonomiċi huma intiżi sabiex jevitaw li l-assi kkonċernati minn miżura ta' ffrizar ikunu jistgħu jintużaw sabiex jinkisbu fondi, beni jew servizzi li jistgħu jikkontribwixxu għall-proliferazzjoni nukleari fl-Iran, li kontriha huma intiżi li jiġġieldu r-Riżoluzzjoni 1737 (2006), il-Pożizzjoni Komuni 2007/140 u r-Regolament Nru 423/2007²³.

50. Sabiex jintlaħqu dawn l-għanijiet, mhux biss huwa legittimu, iżda wkoll indispensabbli li d-definizzjoni tal-kunċetti ta' "ffriżar ta' fondi" u ta' "ffriżar ta' riżorsi ekonomiċi" jingħataw interpretazzjoni wiesgħa għaliex għandu jiġi prekluz kull użu tal-assi ffrizati li jippermetti li jiġu evitati r-regolamenti inkwistjoni u li jiġu sfruttati n-nuqqasijiet tas-sistema²⁴.

51. Għaldaqstant, kemm il-fatt li jrid jintlaħaq l-għan imfittex mir-Regolament Nru 423/2007 u mir-Regolamenti suċċessivi, kif ukoll il-ħtieġa li jiġi żgurat l-effett utli ta' dawn ir-regolamenti fil-għieda kontra l-proliferazzjoni nukleari fl-Iran jargumentaw favur interpretazzjoni wiesgħa tal-kunċetti ta' "ffriżar ta' fondi" u ta' "ffriżar ta' riżorsi ekonomiċi" li ma jeskludux mill-kamp ta' applikazzjoni tagħhom miżuri kawtelatorji li ma għandhomx effett ta' ħruġ ta' assi mill-patrimonju²⁵. *A contrario*, interpretazzjoni restrittiva tal-kunċetti ta' "ffriżar ta' fondi" u ta' "ffriżar ta' riżorsi ekonomiċi", li jippermettu l-implimentazzjoni, mingħajr awtorizzazzjoni minn qabel, ta' tali miżuri kawtelatorji li ma għandhomx effett ta' ħruġ ta' assi mill-patrimonju, turriskja li tippregudika l-effettività tal-miżuri restrittivi tal-iffriżat, kif ukoll tal-effett utli tagħhom.

52. Fil-każ inezami, hija l-qorti tar-rinviju li għandha tistabbilixxi, *in concreto*, jekk il-miżuri koperti minnha, jiġifieri l-garanzija ġudizzjarja u s-sekwestru kawtelatorju kif previsti mid-dritt nazzjonali, jaqgħux taht il-miżuri kawtelatorji li ma għandhomx effett ta' ħruġ ta' assi mill-patrimonju li huma inkluzi fil-kamp ta' applikazzjoni tal-kunċetti ta' "ffriżar ta' fondi" u ta' "ffriżar ta' riżorsi ekonomiċi" b'mod li ma jistgħux jittieħdu mingħajr awtorizzazzjoni minn qabel tal-awtorità nazzjonali kompetenti.

53. F'dan ir-rigward, madankollu, mill-ġurisprudenza jirriżulta li, fil-kuntest tal-kooperazzjoni ġudizzjarja stabbilita mill-Artikolu 267 TFUE, il-Qorti tal-Ġustizzja tista', abbażi tal-elementi fil-proċess, tagħti lill-qorti nazzjonali l-elementi ta' interpretazzjoni tad-dritt tal-Unjoni li tista' tkun utli għaliha fl-evalwazzjoni tal-effetti ta' dispozizzjoni jew oħra tad-dritt tal-Unjoni²⁶. F'dawn iċ-ċirkustanzi, l-osservazzjonijiet li ġejjin jidhruli li huma rilevanti.

54. Fl-ewwel lok, mill-kunsiderazzjonijiet preċedenti jirriżulta li l-fatt li l-miżuri kawtelatorji li huma s-sugġett ta' din id-domanda preliminari ma għandhomx effett ta' ħruġ ta' assi mill-patrimonju ma jipprekludix l-applikazzjoni tal-kunċetti ta' "ffriżar ta' fondi" u ta' "ffriżar ta' riżorsi ekonomiċi" fosthom fir-Regolament Nru 423/2007.

²¹ Ara, b'mod partikolari, il-punti 2 u 12 tar-Riżoluzzjoni 1737 (2006), kif ukoll il-premessi 1 u 9 tal-Pożizzjoni Komuni 2007/140.

²² Ara, f'dan is-sens, is-sentenza tal-21 ta' Diċembru 2011, *Afrasiabi et* (C-72/11, EU:C:2011:874, punt 44).

²³ Ara, f'dan is-sens, is-sentenza tal-21 ta' Diċembru 2011, *Afrasiabi et* (C-72/11, EU:C:2011:874, punt 46).

²⁴ Ara, f'dan is-sens, il-punt 48 tal-konklużjonijiet tal-Avukat Ġenerali Bot fil-kawża *Afrasiabi et* (C-72/11, EU:C:2011:737).

²⁵ Ara, f'dan is-sens, is-sentenza tal-21 ta' Diċembru 2011, *Afrasiabi et* (C-72/11, EU:C:2011:874, punt 54).

²⁶ Ara, f'dan is-sens, is-sentenza tas-16 ta' Lulju 2015, *CHEZ Razpredelenie Bulgaria* (C-83/14, EU:C:2015:480, punt 71).

55. Fit-tieni lok, mill-informazzjoni pprovduta mill-qorti tar-rinviju jidher li jirriżulta li l-miżuri kawtelatorji inkwistjoni jagħtu lok għal bidla fid-destinazzjoni tal-fondi li fuqhom jittieħdu l-miżuri kawtelatorji.

56. Fil-fatt, minn naħa, hekk kif irrilevat l-imsemmija qorti, fid-dritt Franciż is-sekwestri kawtelatorji jinkludu l-użu speċjali tal-beni ssekwestrati u d-dritt li wieħed jithallas b'mod preferenzjali fir-rigward tal-kredituri l-oħra fuq beni mobbli jew grupp ta' beni mobbli tangibbli, prezenti jew futuri. Issa, ikkonċepita b'dan il-mod, din il-miżura kawtelatorja tidher li tiffriża d-destinazzjoni tal-beni ssekwestrati.

57. Min-naħa l-oħra, il-qorti tar-rinviju tirrileva li l-garanzija ġudizzjarja, l-istess bħas-sekwestru kawtelatorju, għandha l-effett li, fil-każ ta' trasferiment tal-beni u drittijiet li fuqhom hija tkun ikkostitwita, id-dejn ta' min ikun għamel tali garanzija għandu jithallas bi prijorità permezz tal-prezz tat-trasferiment.

58. Għalhekk, jista' jitqies li, peress li l-assi li huma s-suġġett ta' garanzija ġudizzjarja huma suġġetti għal dritt ta' preferenza, dawn huma allokati għall-ħlas tal-kreditu ggarantit. Konsegwentement, jidher li l-garanzija ġudizzjarja twassal ukoll għal bidla fid-destinazzjoni tal-fondi ffrizati.

59. Fit-tielet lok, peress li s-sekwestru kawtelatorju u l-garanzija ġudizzjarja li jirrigwardaw assi ffrizati jippermettu lill-kreditur jiżgura ruħu li ser jikseb il-ħlas hekk kif il-kundizzjonijiet ta' rilaxx ta' dawn il-fondi jew riżorsi ekonomiċi jiġu ssodisfatti, l-imsemmija miżuri jidhru wkoll li huma tali li jikkostitwixxu użu tal-assi li fuqhom huma jistgħu jiġu kkostitwiti.

60. Fil-fatt, peress li dawn il-miżuri jiggarrantixxu lill-persuna li tithallas bi prijorità ladarba l-assi jiġu lliberati, operatur ekonomiku jista' jiddeciedi li jikkuntratta mal-persuna jew l-entità li l-assi tagħha jkun ffrizati billi jikkunsidra li l-possibbiltà li jipproċedi għal miżuri kawtelatorji tikkostitwixxi, sa ċertu punt, garanzija fir-rigward tal-ħlas tal-kuntratt konkluz mal-imsemmija persuna jew entità.

61. Għalhekk, tali miżuri kawtelatorji jidhru li huma ta' natura li jippermettu lill-persuna jew entità ssanzjonata tuża l-valur ekonomiku tal-assi ffrizati tagħha, li jista' jitqies bħala użu tal-fondi ffrizati tagħha, jew użu tar-riżorsi ekonomiċi ffrizati tagħha sabiex jinkisbu fondi, oġġetti jew servizzi.

62. Fir-raba' lok, għandu jiġi rrilevat li l-garanzija ġudizzjarja għandhom effetti simili hafna għal dawk ta' ipoteka, inkwantu minkejja l-fatt li ma għandhomx effett ta' ħruġ ta' assi mill-patrimonju, joffru lill-kreditur id-dritt li jithallas bi prijorità fuq il-prezz tal-bejgħ. Issa, kif ġie rrilevat fil-punt 37 ta' dawn il-konkluzjonijiet, l-Artikolu 1(j) tar-Regolament Nru 423/2007 u d-dispożizzjonijiet korrispondenti tar-Regolamenti suċċessivi jsemmu l-użu bħala ipoteka ta' riżorsa ekonomika bħala waħda mill-azzjonijiet espressament ipprojbiti mill-iffriżar tal-imsemmija riżorsi.

63. Bħala konkluzjoni, mill-kunsiderazzjonijiet kollha preċedenti jirriżulta li, fil-fehma tiegħi, ir-risposta għall-ewwel domanda preliminari magħmula mill-qorti tar-rinviju għandha tkun fis-sens li l-Artikolu 1(h) u (j) u l-Artikolu 7(1) tar-Regolament Nru 423/2007, l-Artikolu 1(i) u (h) u l-Artikolu 16(1) tar-Regolament Nru 961/2010, kif ukoll l-Artikolu 1(k) u (j) u l-Artikolu 23(1) tar-Regolament Nru 267/2012, għandhom jiġu interpretati fis-sens li jipprekludu li fuq assi jew riżorsi ekonomiċi ffrizati, jittieħdu miżuri kawtelatorji li ma għandhomx effett ta'

ħruġ ta' assi mill-patrimonju, mingħajr awtorizzazzjoni minn qabel tal-awtorità nazzjonali. Hija l-qorti tar-rinviju li għandha tistabbilixxi, *in concreto*, jekk il-garanzija ġudizzjarja u s-sekwestru kawtelatorju kif previsti mid-dritt nazzjonali jaqgħux taħt il-miżuri kawtelatorji li ma għandhomx effett ta' ħruġ ta' assi mill-patrimonju li għalihom hija meħtieġa awtorizzazzjoni minn qabel tal-awtorità nazzjonali kompetenti.

B. Fuq it-tieni domanda preliminari

64. Permezz tat-tieni domanda preliminari, il-qorti tar-rinviju tistaqsi jekk il-fatt li l-kawża tad-dejn li għandu jiġi rkuprat mingħand il-persuna jew l-entità li l-assi tagħha huma ffrizati ma hijiex relatata mal-programm nukleari u ballistiku Iranjan u hija preċedenti għar-Riżoluzzjoni 1737 (2006) huwiex rilevanti sabiex tingħata risposta għall-ewwel domanda?

65. Il-qorti tar-rinviju tirrileva, fil-fatt, li għalkemm il-kawża tad-dejn inkwistjoni hija kkostitwita minn deċiżjoni ġudizzjarja sussegwenti għall-iffriżar tal-assi tal-Bank Sepah, din ma hijiex relatata mal-programm nukleari u ballistiku Iranjan u hija preċedenti għall-istabbiliment ta' dan l-iffriżar.

66. F'dan ir-rigward, hemm lok, qabelxejn, li jiġi rrilevat li la l-Artikolu 7(1) tar-Regolament Nru 423/2007, u lanqas id-dispożizzjonijiet korrispondenti tar-Regolamenti suċċessivi, ma jistabbilixxu distinzjoni, fil-każ ta' ffrizjar ta' fondi u ta' riżorsi ekonomiċi, skont il-kawża tal-użu tal-assi ffrizati mill-persuna kkonċernata, u, b'mod partikolari, skont il-kawża tad-dejn li għandu jiġi rkuprat mingħand il-persuna sugġetta għal dawn il-miżuri restrittivi.

67. Sussegwentement, id-definizzjonijiet tal-kuncetti ta' "ffriżar ta' fondi" u ta' "ffriżar ta' riżorsi ekonomiċi" li jinsabu fl-Artikolu 1(h) u (j) tar-Regolament Nru 423/2007 u tad-dispożizzjonijiet korrispondenti tar-Regolamenti suċċessivi, lanqas ma jagħmlu distinzjoni skont il-kawża ta' dan id-dejn.

68. F'dawn iċ-ċirkustanzi, il-possibbiltà li tiġi implimentata miżura fuq assi ffrizati, bħal miżura kawtelatorja, għandha, fl-opinjoni tiegħi, tiġi evalwata biss skont l-effetti legali li tohloq din il-miżura, analizzati fid-dawl tat-test tar-regolamenti rilevanti. Hija ma tistax, min-naħa l-oħra, tiġi evalwata skont il-karatteristiċi speċifiċi tad-dejn li l-imsemmija miżura hija intiża li tipproteġi.

69. Għalhekk, ir-risposta għall-ewwel domanda preliminari li esponejt fil-punti 26 sa 63 ta' dawn il-konkluzjonijiet tirriżulta min-natura u mill-effetti tal-iffriżar tal-fondi u tar-riżorsi ekonomiċi, minn naħa, u mill-miżuri kawtelatorji previsti, min-naħa l-oħra, mingħajr ma l-karatteristiċi jew in-natura tad-dejn inkwistjoni kienu rilevanti fl-analiżi.

70. Barra minn hekk, kif ġustament irrileva l-Gvern Franciż fl-osservazzjonijiet tagħha, jekk il-miżura prevista ma tiġix evalwata għall-effetti legali li hija tagħti, iżda fid-dawl tan-natura jew tal-karatteristiċi speċifiċi tad-dejn li l-imsemmija miżura hija intiża li tipproteġi, tirriskja li tkun sors ta' incertezza kbira għall-atturi ekonomiċi u għall-awtoritajiet ta' kontroll.

71. Fil-fatt, l-istabbilimenti depożitarji tal-kontijiet tal-persuni u tal-entitajiet koperti minn miżura ta' ffrizjar jistgħu jsibu ruħhom fl-impossibbiltà li jiddeterminaw jekk il-miżura kawtelatorja indirizzata lilhom hijiex permessa, peress li din l-evalwazzjoni tiddependi min-natura tad-dejn li l-miżura hija intiża li tipproteġi u r-relazzjonijiet bejn il-persuna li tagħmel it-talba u l-persuna kkonċernata mill-iffriżar tal-assi. Tali sitwazzjoni ta' incertezza tista' tqajjem tilwima ta' portata sinjifikattiva quddiem il-qorti nazzjonali.

72. Barra minn hekk, ir-Regolament Nru 423/2007 u r-Regolamenti suċċessivi pprevedew u ddettaljaw il-kundizzjonijiet limitattivi li fihom ċerti miżuri li l-effett tagħhom imur kontra l-iffriżar tal-assi — bhall-miżuri kawtelatorji — jistgħu jiġu awtorizzati mill-awtoritajiet nazzjonali kompetenti.

73. L-Artikoli 8 *et seq.* tar-Regolament Nru 423/2007 u d-dispożizzjonijiet korrispondenti tar-Regolamenti suċċessivi jikkostitwixxu għalhekk l-uniċi bażijiet legali li jippermettu li jiġi awtorizzat tali rilaxx. Id-derogi li huma elenkati b'mod ċar għandhom jiġu interpretati b'mod strett, fis-sens li persuna li ma taqa' taht l-ebda waħda mill-kundizzjonijiet previsti minn dawn id-dispożizzjonijiet ma tistax titlob li jittieħdu miżuri li jiksru d-dispożizzjonijiet fil-qasam tal-iffriżar ta' fondi u ta' riżorsi ekonomiċi.

74. Issa, il-fatt li l-kawża tad-dejn li għandu jiġi rkuprat ma hijiex relatata mal-programm nukleari u ballistiku Iranjan u hija preċedenti għar-Riżoluzzjoni 1737 (2006) manifestament ma hijiex inkluża fost dawk li jiġġustifikaw deroga mis-sistema ta' ffrizjar maħluqa mir-Regolamenti suċċessivi. Minn dan isegwi li, fil-każ inezami, l-impossibbiltà, minhabba l-iffriżar tal-assi, li jiġu implimentati miżuri li ma għandhomx effetti ta' ħruġ ta' assi mill-patrimonju, bħal garanziji ġudizzjarji jew sekwestru kawtelatorju, ma tistax tiddependi fuq il-kawża tad-dejn li għandu jiġi rkuprat mill-persuna jew mill-entità li l-assi tagħha huma ffrizati.

75. Mill-kunsiderazzjonijiet preċedenti jirriżulta li, fil-fehma tiegħi, ir-risposta għat-tieni domanda preliminari magħmula mill-qorti tar-rinviju għandha tkun fis-sens li l-fatt li l-kawża tad-dejn li għandu jiġi rkuprat mingħand il-persuna jew l-entità li l-assi tagħha huma ffrizati ma hijiex relatata mal-programm nukleari u ballistiku Iranjan u hija preċedenti għar-Riżoluzzjoni 1737 (2006) ma huwiex rilevanti sabiex tingħata risposta għall-ewwel domanda preliminari.

V. Konkluzjoni

76. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi kif ġej għad-domandi preliminari magħmula mill-cour de Cassation (il-Qorti tal-Kassazzjoni, Franza):

1) L-Artikolu 1(h) u (j) u l-Artikolu 7(1) tar-Regolament tal-Kunsill (KE) Nru 423/2007 tad-19 ta' April 2007 dwar miżuri restrittivi kontra l-Iran, l-Artikolu 1(i) u (h) u l-Artikolu 16(1) tar-Regolament tal-Kunsill (UE) Nru 961/2010 tal-25 ta' Ottubru 2010 dwar miżuri restrittivi kontra l-Iran u li jhassar ir-Regolament (KE) Nru 423/2007, kif ukoll l-Artikolu 1(k) u (j) u l-Artikolu 23(1) tar-Regolament tal-Kunsill (UE) Nru 267/2012 tat-23 ta' Marzu 2012 dwar miżuri restrittivi kontra l-Iran u u li jhassar ir-Regolament (UE) Nru 961/2010, għandhom jiġu interpretati fis-sens li jipprekludu li fuq assi jew riżorsi ekonomiċi ffrizati, jittieħdu miżuri kawtelatorji li ma għandhomx effett ta' ħruġ ta' assi mill-patrimonju, mingħajr awtorizzazzjoni minn qabel tal-awtorità nazzjonali. Hija l-qorti tar-rinviju li għandha tistabilixxi, *in concreto*, jekk il-garanzija ġudizzjarja u s-sekwestru kawtelatorju kif previsti mid-dritt nazzjonali jaqgħux taht il-miżuri kawtelatorji li ma għandhomx effetti ta' ħruġ ta' assi mill-patrimonju li għalihom hija meħtieġa awtorizzazzjoni minn qabel tal-awtorità nazzjonali kompetenti.

- 2) Il-fatt li l-kawża tad-dejn li għandu jiġi rkuprat mingħand il-persuna jew l-entità li l-assi tagħha huma ffriżati ma hijiex relatata mal-programm nukleari u ballistiku Iranjan u hija preċedenti għar-Riżoluzzjoni 1737 (2006) tal-Kunsill tas-Sigurtà tat-23 ta' Dicembru 2006 ma huwiex rilevanti sabiex tingħata risposta għall-ewwel domanda preliminari.